

# ማርያም ጸግዒ ጽጉማት

፮ ዘጽጌ 2005 ዓ.ም. (11ኅዳር 2012)



## ማርያም ቊስቋም

መዝሙር፡ ክርስቶስ ሰንበት ሰርዓ...

ንባባት፡ ሮሜ 11፡13-25፥ ራእ 12፡13-ፍ፤ ግ.ሓ. 11፡1-12፤ ማቴ 2፡13-18።

ስብከት፡ “ዓፀደ ወይን አፍለስክ እምግብጽ፤ ሰደድከ አሕዛብ ወተከልከ ክያሃ፤ ወጼሕክ ፍኖተ ቅድሜሃ”።

“ካብ ግብጺ ወይኒ ጉንዲ አምጸእካ፤ ንአሕዛብ አባሪርካ ንኦሕ ተኸልካ ኣብ ቅድሚኦ መገዲ(ቦታ) ጸረግካ (አሰናዶኻ)። መዝ፡ 80፡8

መዝሙር፡ ክርስቶስ ሰንበት ሰርዓልና ብኣኡ ሓቢርና ክንሕጎስ ዕረፍቲ ክትኮነና ሃበና። አዕጫው ወይኒ ዓምበቡ ቀኒሞስ(ቃርፋ) ፈረየ፥ ሰለሙን እኳ ከምዚኦም ግርማ አይለበሰን።

መጨረሻታ ሰንበት ዘጽጌ ወይ ፮ ሰንበት ዘጽጌ ኢና ዘኪርና ዘሎና። ማርያም ካብ ምድረ እስራኤል ምስ ዮሴፍን ኢየሱስ ሕፃንን ንምድሪ ግብጺ ዝሃደሙሉ የዘኻኸረና።

መልአኽ ብስራት ልደት ክርስቶስ ከበሰራ እንከሎ “ማርያም ኣብ ቅድሚኦ አምላኽ ጸጋ ረኺብኪ ኢኸሞ አይትፍርሂ እንሆ ክትጠንሲ ወዲውን ክትወልዲ ስሙ ኸአ ኢየሱስ ክትስምይዮ ኢኺ... ንሱ ኣብ ሕዝቢ እስራኤል ንዘለዓለም ኪነግስ እዩ መንግስቱ ኸአ መወዳእታ የብሉን በላ (ሉቃ 1፡30-38)። ዕሞቕ ምስጢር ትስብእቲ ክርስቶስ ማርያም ክትርድኦ አይከአለትን እንተኾነ ካብ አምላኽ ዝተላእከ ስለ ዝኾነ ተቀቢላቶ። ከም ዝበልካዮ ይኹን ኢላ እሸታኦ ብዘይ ጥርጥር ገሊጸ አምላኽ ኣብ ከርሳ ሓዲሩ።

ብዓይኒ ሰብ ክርእዮ ከሎና አምላኽ ኣብ ዘልኦ ኩሉ ሰናይ ኣሎ ስለዚ ሕይወት ማርያም ካብ መጀመርያ ክሳብ መወዳእታ ብሓጎስ ክተሕልፎ ኢኻ እትጽበ እንተኾነ ኩሉ ሕይወታ ብጸገም እያ አሕሊፋቶ። መምህር ወይ ምሉእ ተምክሮን አፍልጦን ጸገም እትፈልጥ እያ ስለዚ ንኹልና ትርጉም ጸገምን ምስጢር አጸዋውራ ጸገምን ክትሕብረና እትኸል ፍልይቲ አደ እያ።

ጸገማ ኣብ ሕርሲ እዩ ጀሚሩ እቲ ንቡር ዝኾነ ሰብ ዝረኸቦ ገዛ እትሓርሱሉ ስኢና ኣብ በረኻ ኣብ ብዓቲ እሞ ኣብ ጊዜ ቊሪ ንበይና ምስ ዮሴፍ ሕጹያ ክትሓርስ እንከላ ቀሊል አይነበረን፥ እትኸበድ ስቓይን ኩሉ እትሓርስ አደ እትረኸቦ ስቓይ ከምስእሊ ኣብ ዓይንና ክንርእዮ ንኸእል። እዚ ሓሊፋ ስምኦን ነበይ ሰናይ ብስራት አይሃባን “ እንሆ እዚ ሕፃን እዚ ኣብ እስራኤል ንብዙኃት ምኽንያት ምውዳቕምን ምትንሣእምን ከምኡውን ዘይቐበልዎ ምልክትን ኪኸውን ዝተመደበ እዩ፥ ንኣኺ ኸአ ሓሳባት ልቢ ብዙኃት ምእንቲ ኪግለጽ ኃዘን ንልብኺ ከም ሰይፊ ኪስንትቐ እዩ በላ” (ሉቃ 2፡34-35)። እዚ ንሓንቲ አደ ዕሸል ክበዱ ብቐሊል ክንርድኦ ንኸእል። መድኃኒ ዓለም ዝበል ብስራት ዝሰምዔት ማርያም ሕጺ ነቢይ አምላኽ ሽማገለ ሰብ ነዚ ክብላ እንከሎ ዝሰምዓ ስቓይን ጓህን ክንግምቶ ንኸእል።

ነውሕ ከይጸንሑ ጌና ሓራስ እንከላ መራሕ ሃገር ምስ ሰራዊቱ ንበኹሪ ወዳ ክቐትሎ ደልዩ ሃዲንዎ። እቲ ብስራት ዝነገረ መልአኽ ህደሙ ነዚ ሕፃን ክቐትሎ ዝደልዩ ይመጽኡኸም አለዉ

ዝብል ሓበረታ ንኣኣን ንዮሴፍን ኣብርኢሲ ጸገም ጸገም ወሲኻዎም። መራሕ ሃገር ክቐትለካ ክኣስረካ ምስ ደለ ኣበይ ከምእትኸይድ ይጠፍኣካ። ብዙሓት ኣሕዋትና ነዚ ኣብ ሕይወቶም ዝገጠሞም ኣለዉ ብፍላይ ኣብ ጊዜ ሃገርና ኣብ ኢድ ገዛእቲ ዝነበረትሉ እዋን፣ ሕጂ እውን እቲ ፍርሒ ኣሎ፣ መንእሰያት ዓዶም ሓዲጎም ኣደዳ ስደት ዝኾኑ ንርኢ ኣሎና። ሕይወትካ ክተድሕን ዘይግበር የለን። እዚ ሎሚ ደቅናን ኣሕዋትና ዝሳቐዩሉ ዘለዉ በረኻ ሲናይ ማርያም ምስ ወዳ ቅድሚ ክልተ ሽሕ ዓመት ረኺባቶ። ምስ ዕሸል ወዳ እሞ ምስ ጽምእን ጥመትን ክትጎዓዞ ከቢድ ከምዝኾነ ኩልና ክንግምቶ ንኸእል። ኣብ መገዲ ዝንገፈካ ኣይትፈልጥን እሞ ኣብ ዓዲ ጓና ክትሰደት እንከሎኻ ናይብሓቂ ምረቱ ብዙሓት ኣብ ሕይወትኩም ርኢኻምዎ ኢኹም። ንሞት ትእትምነሉ ጊዜ ኣሎ ኣብ ዓደይ መይተ እንተ ዝኸውን ይሕሸኒ ትብል ኩሉ ከቢድኳ ትብሎ ይጠፍኣካ። እዚ እያ ምርያም ኣብ ሕይወታ ተጓኒፍዋ።

ናብራ ስደት ኩሉ ጊዜ ምስሓሰርካ ምስተሰከፍካ ምስ ፈራሕካ እዩ። ልብኻ ቀልብኻ ኩሉ ኣብ ዓድኻ ምስ ጠመተ እዩ። ንዘሎኻዮ ዓደይ ከይበልካ ኩሉ ኣብ መንጎ ሰንፈላል ኢልካ ከሎኻ ይውዳእ። ኣብ መንፈሳዊ ሕይወትና ኩልና ስደተኛታት ኣና እዚ ኣይኮነን ዓድና ኣብ ጉዕዞ ኣና ዘሎና ስለዚ ንሰማይ ዝኸውን ሰንቂ የድልየና። ቅድስት ስድራ ኣብ ዓዲ ግብጺ ድሕሪ ምጽናሕ ንዓዶም ተመሊሶም ኣብ ስደት ኣይዓረቦምን። ኣብዚ እውን ስለ ዝፈርሑ ኣብታ ንእሸቶይ ዓዲ ናዝሬት ከም ማንም ሰብ ኮይኑ ዓብዩ። ግዚኡ ምስ ኣኸለ ንሰብከት ወፊሩ።

ኣብ ተልእኮኡ ኩሉ ጊዜ ማርያም ኣዲኡ ምስኡ ትጉዓዝ ነራ እዚ ቀዳመይቲ ረድእ ይገብራ። ንሳ ወዳ ኣብ ዓዲ ተመሊሱ እቲ ዘምጽኦ ጉዳይ ድኅነት ክገብር እንከሎ ዝንገፎ ዝነበረ ተጻብኦ ውርደት ድፍረት ኩሉ ትርኢ ነራ። ኩሉ ሰናይ እናገበረ እንከሎ ዝወርዶ ድነበረ ውርደት የሳቕያ ነሩ። ኣብ መጨረሻታ ብኣይሁድ ክቀረድ ክሳቕ ኣብ መወዳእታ ኸኣ ከም ሓደ ሰራቕ ምስ ሰረቕቲ ዓመጽቲ ክመውት ክትርኢ ኢንከላ እቲ ስቓይ ናይ ብሓቂ መሪር እዩ ነሩ። ንኹሉ ከም ፍቓድካ ይኹን ኢላ ተቐቢላቶ።

ማርያም እታ መጀመርያ መስዋዕቲ ቅዳሴ ዝሰውዔት እያ ክንብል ንኸእል ምኽንያቱ ንወዳ መድኃኒ ዓለም ኣብ ጎቦ ቀራንዮ ክስዋዕ እንከሎ ንሳ ነቲ መስዋዕቲ ብመንፈሳ ምስኡ ሓቢራ ተዕርጎ ነራ። ንዝሰምዓ ዝነበራ ስቓይ ቃንዛ ወላዲት ከም መስዋዕቲ ብትዕግስቲ ተዕርጎ ነራ። ሓንትስ ደቀይ ምስ ፈጣሪኦም ይተዓረቑ እምበር ኣነስ ንኹሉ እቕበል ኢላ ቃል ኣትያ ስለ ዝነበረት ኣብ ጎቦ ቀራንዮ ዝተወፈየ መስዋዕቲ ንኣኣ ክብሪ ዓወት እዩ ነሩ። ምስ ወዳ ኮይና ተፈጸመ ኩሉ ትብል ነራ።

**ካብ ስቓይ ማርያም እንታይ ንምሃር፡**

- **ስቓይ መቐጻዕቲ ኣይኮነን፡** ካብኡ እንምሃሮ ነገር ኣሎ። ኣምላኽ ንሓደ ነገር ክንርድኦ ብዘይንኸእል ክህበና ኣንከሎ ተምስገን ኢልና ክንቅበሎ ምኽንያቱ ካብዚ ዝወረድ ስቓይ ሓደ መልእኽቲ ኣሎ። ማርያም ነዚ ኹሉ ስቓያት ክትረክብ እንከላ ፍቓድካ ይኹን ሓንትስ ንሳኽ ዝደለኻዮ ይኹን እምበር መወዳእትኡ ሓጎስ ትንግኤ ሕይወት ምዃኑ ትኣምን ነራ። ንነፍሲ ወከፍና ትርጉም ስቓይ ፈልጢና ክንዕገስ ፍቓድካ ይኹን ክንብል።
- **ንስቓያትና ብዓይኒ ማርያም ንርኣዮም፡** ኣብ ጽንኩር እዋናት ማርያም ክተማርር ክትጉሂ ኣይንርእያ እኳድኣ ተመስገን ኢላ ንኹሉ በቲ ኣምላኽ ዝደልዮ ክትፍጽሞ ንርእዮ። ስለምንታይ ኣምላኽ ነዚ ኣውራዳለይ ዝብል ኣዘራርባ ናይ ክርስትያን ኣይኮነን ኣምላኽ ንዝኾን ክህበና እንከሎ ንድሕነት ክሕግዘና ኢሉ ስለ ዝኾነ ከም ማርያም ፍቓድካ ይኹን ክንብል ይግብኣና።
- **ማርያም ንኢየሱስ ተምጽኣልና፡** ንምድረ ግብጺ ኢየሱስ ኣምጺኡትሎም። ክርድእዎ ክሰምዕዎ ኣይኸኣሉን ማርያም ግን ንወዳ ሒዛ ከማንም ሰብ መጺኡቶም። ኣየለለይዎን። ንሕና ውን ምሳና ከሎ ከየለለናዮ ንነብር። ንማርያም ምስ ወድኺ ኣራኽብና ንበላ።

- **ንጽጉም ሰብ ምሕጋዝ።** ቅድስት ስድራ ኣብ ዓዲ ንና ተአንጊዶም ካብ ሞት ቀታሊ ሄረዱስ ድሒኖም፣ ንጽጉም ንስደኛ ምሕጋዝ ኣምሳል ቅድስት ስድራ ይገብረና። ንሕና ብፍላይ ብስደት ዝላደና ህዝቢ ጽጉማት ከም ዝነበርና ዘኪርና ንጽጉማት ክንሕግዝ ሕልናዊ ሓላፍነት ኣሎና።

ክርስቶስ መድኃኔ ዓለም ምድራዊ ሕይወቱ ብስደት ጀሚርዎ ዓዲ ንና መዕቆቢኡ ገሩ ጀሚርዎ። ኣብቲ ዝተመደበ ዕለት ክሳብ ዝበጽሕ ከም ማንም ሰብ ኮይኑ ኣብ መንጎ ሰብ ናዝሬት ተቐሚጡ፣ ንወለዱን ቤተ ሰቡን እናተአዘዘ ከም ማንም ሰብ ኮይኑ ዓብዩ። እዝስ እቲ እንፈልጦ ወዲ ዮሴፍ ወዲ ማርያምዶ ኣይኮነን እናበሉ ይግረሙሉ ነሮም። ማርያም እውን ነዚ ኹሉ ኣብ ልባ ትሕዞ ነራ እናበለ ሉቃስ ይነግረና። ትሕትና ትዕግስቲ ኣብ ሕይወትና መሰረታውያን መለልይና ገርና እንተ ተጎግዝና ኩሉ መሊኽና ክነብር ንኽእል ኣና።

ምስ ማርያም ኣብ ኩሉ ክንጉዓዝ እሞ ምስጢር ድሕነትና ክንርድኦ ክንፈልጦ ዝግብእና ዝግብእና ኩሉ ክንፈልጥ። እምነቱ ዝፈልጥ ክስዕቦ ኣየጸግሞን እዩ። ጸገም ዝበዝሕ ኣፍልጦ ክጎድል እንከሎ እዩ።

ኣብዚ ህውከት ጥለመት ስቓይ ዝመልኦ ዓለም ኩልና ኣብ ስደት ኣና ዘሎና። ዓደቦና ሰማይ እዩ። እንተኾነ ኣብ ዓዲቦና ክንኣቱ ዘድሊ ነገራት ኣሎ።

- **ዕለት ዕለት መስቀል ምስካም።** መለለዩ ደቂ ክርስቶስ መስቀል ትዕግስቲ ጽንዓት ብተስፋ ምጽባይ እዩ። ኣብዚ እንነብሮ ሕይወት ክጥዕመና ምሉእ ብምሉእ ክንቀስን ኣይክኣልን እዩ። ስለዚ ኣንፈትና ከየጥፋእና ንኹሉ ዝጸብእና ቀታል ነፍስና ንዝኾነ ነገራት ኣለና ክነብር ክንጽዕር ኣሎና።
- **ሰብ ክቐስን ሓወይ ሓፍተይ ክብሃሃል የድሊ።** ጉዕዞ ብሓባር ክትጉዓዝ ከሎኻ ይቐልል። ምስ ህዝብኻ መዓት ዳርጋ ግዓት ይብሎ ምስ ሰብና ዝመጸና ጸገማት ክንጸወሮ ክንሓልፎ ቀሊል እዩ። ካብ ሰብ ዘይምፍላይ፣ ኢየሱስ ንቤተ ክርስትያኑ ብማሕበር እዩ ጀሚርዎ ብሓደ ምዃን ናይ ኣምላኽ እዩ። ንሓውናን ሓፍትናን ኣብ ጉዕዞ ሕይወቶም ሃለዎቶም ክንፈልጥ ኣብ ጸገሞም ክንሕግዎም ግቡእና እዩ። ንኣና ቅሳነት ይህበና ንጽጉም ወገና ኸኣ ኣብ ተስፋን እምነትን ክነብር ይሕግዞ።
- **ኩኖ ጸበባ ራህዋ ከምዘሎ ርኢኻ ምኽኣል ።** ኩልና ስቓይ ሞት ሓዘን ውርደት ዝደሊ የብልናን እንተኾነ ሕይወት ሰብ ከኣ በዚ ክሓልፍ ንርኢ ስለዚ እቲ ምርጫ ኣብዚ ጸበባ ውርደት ዝበዝሖ ጥራሕ ከየተኮርና ክሓልፍ እዩ ኢልና ንብርሃን ክርስቶስ ርኢና ክንክእል ኣሎና። ተስፋ ምቕራጽ ናይ ክርስትያን ስለ ዘይኮነ ክንጸንዕ እሞ ንኣምላኽ ሒዝና ክንጉዓዝ የድሊ።

ኣብዚ ዘመነ ጽጌ ኣብ እንዛዝመሉ ዘሎና ምስ ማርያም ክንጉዓዝ፣ ንስዕበኪ ኣሎና ኣብ ተስፋ ኣብ ፍቕሪ ክንበጽሕ ሓግዝና ነበላ። ንሳ ብወገና ብርታዔ ስቓይ ውርደት ስደት ብዝያዳ ስለ እትርዳእ ሓግዝና ንበላ። ብፍላይ ነቶም ኣብቲ ንሳ ዝተዋረደቶ ዝዋረዱ ዘለዉ ወገና ኣርህውሎም ንበላ። ካብቲ ዝነበዕዎ ዘለዉ ካብቲ ዝሳቐይዎ ዘለዉ ሓራ ኣውጽእዮም ኢልና ፍሉይ ጸሎት ነዕርገሎም። ማርያም ቊስቋም ኣደ ስደተኛታት ኣደ ግፉዓት እያ እሞ ነዛ ብሰብ ዝሰርሖ እትሳቐ ዘላ ዓለም ራህዋ ሰላም ክነግሳ ለምንልና። ንስኺ ዝለመንክዮ ከይተሰምዐ ኣይተርፍን እዩ እሞ ንልምነኪ ኣሎና ንበላ።

ርእሰ ሊቃነ ጳጳሳት ነዚ ዓመት ብእምነት ተሓዲስና ምእንቲ ክንርከብ ኢሎም ዓመት እምነት ኣዊጀምልና ኣለዉ። እዚ ንእምነት ኣብ ከመይ ኣሎ በርቲዕና ዘሎና ንነብሮ ዘሎና እምነተይን ዝነብሮ ሕይወተይን ብሓደዶ ይኸይድ ኣሎ ኢልና ምስ ሕልናና ክንጸባጸብ ምእንቲ እዩ። ሎሚ ሰብ ሥጋ ስዒርዎ ናይ ነፍሱ ጉዳይ ዳርጋ ካልኣዊ ገርዎ ይጉዓዝ ኣሎ። ሰይጣን ንልቢ ብዙሓት ኣሸኒፉ ዓለምና ኣብ ግፍዒ ኣብ ቅትለት ተሸሚማ ንርእያ ኣሎና። ካብዚ ዓዘቕቲ ክንወጽእ ኢሎም እዩም ክቡር ኣቦና ጉዳይ ነፍስኹም ዘንጊዕኩም ኣሎኹም እሞ እስከ ጊዜ ሃብዎ ይብሉና

አለፈ። ክንበራበር ብድኸመትና ብዝንጋዔና ተአሚና ንሓዲስ መንፈስን ዕጥቅን በብወገና ንሕተት አሎና። ሓባራዊ መልሲ አይኮነን ዘድሊ ዘሎ ነንበይናና ኢና ክንሕተት ስለዚ ንነፍስና መጀመርያ ክንርኢ አሎና። አበሎኹ ከመሎኹ ጉዕዞይ ከመሎ ምባል የድሊ። ሰባት ስለ ዝኾና ግድን ድኸመት አሎና ስለዚ አብ ቤት አምላኽ አቲና ምስ ሕልናና ንዛረብ።

አብ አምላኽ ዝተመልሰ ሕይወት መለልይኡ ሰላም ፍቕሪ ምሕረት እዩ ስለዚ ንመለስ። እዚ እንርእዮ ሓላፊ ነገራት ልብና አደንዚዙ አብ ነገድሕድና ይኹን ምስ አላኽና አረሓሒቕና ዘሎ ሓዲግና ደቂ እቲ ሓደ ክርስቶስ ኮና ደቂ ብርሃን ንኹን። እዚ ንደቂ ክርስቶስ መለልይኦም እዩ።

ኦ ማርያም አደናን አደ ምደላኒናን መንጎኛ ኮንኪ ዕርቂ ሰላም ፍቕሪ አብ ኩሉ ሕይወትናን ዓለምናን ብፍላይ አብ ሃገርና አብ ህዝብና አውርድልና ንበላ። ጸሎታን አማልድነታን ኩሉ ጊዜ ይሓግዘና።

አባ ንጉሠ ፍሥሓ